

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీగురుపవనపురాధీశాయ శ్రీకృష్ణాయ పరబ్రహ్మణే నమః

శ్రీ మేల్పత్తూర్ నారాయణభట్టతిరేః కృతిషు  
॥ శ్రీమన్నారాయణీయే ఏకోనశతతమం దశకం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమన్నారాయణీయే ఏకోనశతతమం దశకం ॥

భగవన్మాహాత్మ్యానువర్ణనం

విష్ణోర్వీర్యాణి కో వా కథయతు ధరణేః కశ్చ రేణున్మిమీతే  
యస్యైవాంఘ్రిత్రయేణ త్రిజగదభిమితం మోదతే పూర్ణసంపత్ |  
యోఽసౌ విశ్వాని ధత్తే ప్రియమిహ పరమం ధామ తస్యాభియాయాం  
త్వద్భక్తా యత్ర మాద్యంత్యమృతరసమరందస్య యత్ర ప్రవాహః || 99.1 ||

ఆద్యాయాశేషకర్తృ ప్రతినిమిషనవీనాయ భర్తృ విభూతే -  
ర్భక్తాత్మా విష్ణవే యః ప్రదిశతి హవిరాదీని యజ్ఞార్చనాదౌ |  
కృష్ణాద్యం జన్మ యో వా మహాదిహ మహతో వర్ణయేత్సోఽయమేవ  
ప్రీతః పూర్ణో యశోభిస్త్వరితమభిసరేత్ ప్రాప్యమంతే పదం తే || 99.2 ||

హే స్తోతారః కవీంద్రాస్తమిహ ఖలు యథా చేతయధ్వే తదైవ  
వ్యక్తం వేదస్య సారం ప్రణవత జననోపాత్తలీలాకథాభిః |  
జానంతశ్చాస్య నామాన్యఖిలసుఖకరాణీతి సంకీర్తయధ్వం  
హే విష్ణో కీర్తనాద్యైస్తవ ఖలు మహతస్తత్త్వబోధం భజేయం || 99.3 ||

విష్ణోః కర్మాణి సంపశ్యత మనసి సదా యైః స ధర్మానబధ్నా -  
ద్యానీంద్రస్యైష భృత్యః ప్రియసఖ ఇవ చ వ్యాతనోత్ క్షేమకారీ |  
వీక్షంతే యోగసిద్ధాః పరపదమనిశం యస్య సమ్యక్ ప్రకాశం  
విప్రేంద్రా జాగరూకాః కృతబహునుతయో యచ్ఛ నిర్భాసయంతే || 99.4 ||

నో జాతో జాయమానోఽపి చ సమధిగతస్తన్మహిమ్నోఽవసానం  
దేవ శ్రేయాంసి విద్వాన్ ప్రతిముహురపి తే నామ శంసామి విష్ణో |

తం త్వాం సంస్తౌమి నానావిధనుతివచనైరస్య లోకత్రయస్యా -  
 ప్యూర్ధ్వం విభ్రాజమానే విరచితవసతిం తత్ర వైకుంఠలోకే || 99.5 ||

ఆపః సృష్ట్యాదిజన్యాః ప్రథమమయి విభో గర్భదేశే దధుస్తాం  
 యత్ర త్వయ్యేవ జీవా జలశయన హరే సంగతా ఐక్యమాపన్ |  
 తస్యాజస్య ప్రభో తే వినిహితమభవత్ పద్మమేకం హి నాభౌ  
 దిక్పత్రం యత్ కిలాహుః కనకధరణిభృత్ కర్ణికం లోకరూపం || 99.6 ||

హే లోకా విష్ణురేతద్భువనమజనయతన్న జానీథ యూయం  
 యుష్మాకం హ్యంతరస్థం కిమపి తదపరం విద్యతే విష్ణురూపం |  
 నీహారప్రఖ్యమాయాపరివృతమనసో మోహితా నామరూపైః  
 ప్రాణప్రీత్యైకతృప్తాశ్చరథ మఖపరా హంత నేచ్ఛా ముకుందే || 99.7 ||

మూర్ధ్నామక్షాం పదానాం వహసి ఖలు సహస్రాణి సంపూర్య విశ్వం  
 తతోత్పత్యమ్యాపి తిష్ఠన్ పరిమితవివరే భాసి చిత్తాంతరేఽపి |  
 భూతం భవ్యం చ సర్వం పరపురుష భవాన్ కించ దేహేంద్రియాది -  
 ష్వావిష్టోఽప్యధ్గతత్వాదమృతసుఖరసం చానుభుంక్షే త్వమేవ || 99.8 ||

యత్తు త్రైలోక్యరూపం దధదపి చ తతో నిర్గతోనంతశుద్ధ -  
 జ్ఞానాత్మా వర్తసే త్వం తవ ఖలు మహిమా సోఽపి తావాన్ కిమన్యత్ |  
 స్తోకస్తే భాగ ఏవాఖిలభువనతయా దృశ్యతే త్ర్యంశకల్పం  
 భూయిష్టం సాంద్రమోదాత్మకముపరి తతో భాతి తస్మై నమస్తే || 99.9 ||

అవ్యక్తం తే స్వరూపం దురధిగమతమం  
 తత్తు శుద్ధైకసత్త్వం  
 వ్యక్తం చాప్యేతదేవ స్ఫుటమమృతరసా -  
 ంభోధికల్లోలతుల్యం |  
 సర్వోత్కృష్టామభీష్టాం తదిహ గుణరసే -  
 నైవ చిత్తం హరంతీం

మూర్తిం తే సంశ్రయేఽహం పవనపురపతే  
పాహి మాం కృష్ణ రోగాత్ || 99.10 ||

|| ఇతి శ్రీమన్నారాయణీయే ఏకోనశతతమం దశకం సమాప్తం ||